

கொள்கை விளக்கக் குறிப்பு

மானியக் கோரிக்கை எண்.24

சிறைச்சாலைகள்

(உள், மதுவிலக்கு மற்றும் ஆயத்தீர்வைத் துறை)

2007 – 2008

பொருளடக்கம்

வ.எண்.	பொருள்
I.	முன்னுரை
II.	சிறைச்சாலைகள்
III.	நன்னடத்தைபிரிவு
IV.	சிறை நிருவாகத்தை நவீனப்படுத்துதல்
V.	மனித வள மேம்பாடு
VI.	சிறை ஒழுங்கு முறை
VII.	சிறைவாசிகளின் நலன்
VIII.	கைதிகளின் மறுவாழ்வு
IX.	பணியாளர்கள் நலன்
X.	புதிய முயற்சிகள்
XI.	பகுதி II திட்டங்கள்
XII	முடிவுரை

## தமிழ்நாடு சிறைத்துறை

கொள்கை விளக்கக் குறிப்பு 2007-2008

### I. முன்னுரை

சிறைச்சாலைகள், குற்றவியல் நீதி முறையின் முக்கியமான ஓர் அங்கமாகும். சிறைக்கைதிகளை சீர்திருத்தி, அவர்களுக்கு புதுவாழ்வு அளித்து அவர்களை மீண்டும் சமுதாயத்தில் இணைத்து மறுவாழ்வைத் துவக்கச் செய்வதும், மீண்டும் குற்றம் இழைக்கா வண்ணம் அவர்களைத் தடுப்பதும் சிறைத்துறையின் இரட்டைக் குறிக்கோள்களாக உள்ளன. அதன்படியே மாநில அரசு சிறைச்சாலைகளின் உள் கட்டமைப்பு வசதிகளை அதிகரித்து வந்துள்ளது. தெற்காசியாவிலேயே மிகப் பெரிய நவீன சிறை வளாகம் ஒன்று 26.11.2006 அன்று புழலில் திறந்து வைக்கப்பட்டது.

### II. சிறைச்சாலைகள்

2. சிறைத்துறை நிருவாகத்தின் கீழ் மொத்தம் 135 சிறைச் சாலைகள் உள்ளன. அவைகளில் இளங்குற்றவாளிகளுக்கான சீர்திருத்தப் பள்ளி ஒன்று, திறந்த வெளிச்சிறை ஒன்று, பண்ணைச் சிறை ஒன்று, மத்தியச்சிறைகள் 9, பெண்களுக்கான சிறப்புச் சிறைகள் 3, ஆண்களுக்கான கிளைச் சிறைகள் 103, பெண்களுக்கான கிளைச் சிறைகள் 10, ஆண்களுக்கான தனிக் கிளைச் சிறைகள் 4, பெண்களுக்கான தனிக் கிளைச் சிறைகள் 3 ஆகியவை உள்ளன. இத்துறை, கூடுதல் காவல் துறை இயக்குநர் பதவித் தரத்தில் உள்ள அதிகாரி ஒருவரின் தலைமையின் கீழ் இயங்குகிறது. இவருக்கு உதவியாக, தலைமை அலுவலகத்தில் சிறைத்துறைத் துணைத் தலைவர் ஒருவர் சென்னை, கோவை, திருச்சி, மதுரை ஆகிய நான்கு சரகங்கள் ஒவ்வொன்றிலும் சிறைத்துறைத் துணைத் தலைவர்கள் உள்ளனர். சிறைக் கண்காணிப்பாளர்களின் நிருவாக கட்டுப்பாட்டில், மத்தியச் சிறைகளும் அதன் அதிகார வரம்பிற்குட்பட்ட கிளைச் சிறைகளும் இயங்குகின்றன. பெண்களுக்கான சிறைகள் முழுதும் பெண் பணியாளர்களாலேயே நிருவகிக்கப்படுகின்றன. அனைத்து சிறைகளிலும் சேர்ந்து 19,749 சிறைக்கைதிகளை தங்கவைக்க இடவசதி உள்ளன.

### III. நன்னடத்தை பிரிவு

3. சிறைத்துறையின் நன்னடத்தை பிரிவில், தலைமை நன்னடத்தை கண்காணிப்பாளரின் தலைமையின் கீழ் 96 நன்னடத்தை அலுவலர்களும், 12 வட்டார நன்னடத்தை அலுவலர்களும் உள்ளனர். நன்னடத்தை அலுவலர்கள் குற்றவாளிகளின் நடத்தை மற்றும் அவர்களின் வாழ்க்கை நிலைகள் குறித்து நீதிமன்றத்திற்காக விசாரணை செய்கிறார்கள். அவர்கள் நன்னடத்தையின் பேரில் விடுதலை செய்யப்படும் குற்றவாளிகளை கண்காணித்து அவர்களுடைய மறுவாழ்வையும் கவனிக்கின்றனர். மேலும், முதன் முதலாக குற்றம் செய்யும் குற்றவாளிகளுக்கு தண்டனை அளித்து சிறைக்கு அனுப்புவதற்கு பதிலாக குறிப்பிட்ட சில நிபந்தனைகளின் அடிப்படையில் நன்னடத்தை பேரில் அவர்களை விடுவிக்கும் பணியில் அவர்கள் பெரிதும் ஈடுபடுகின்றனர். காவல் நிலைய சிறை வைப்பு அறைகளில் மனித உரிமை மீறல் ஏதும் இல்லை என்பதை உறுதி செய்வதற்காக அவற்றை பார்வையிட வேண்டுமென நன்னடத்தை அலுவலர்களுக்கு அரசு ஆணையிட்டுள்ளது.

#### IV. சிறை நிருவாகத்தை நவீனப்படுத்துதல்

4. சிறைச்சாலைகளில் சிறைக்கைதிகளுக்கான பாதுகாப்பு ஏற்பாடுகளை மேம்படுத்துவதற்காக 75 : 25 விகிதத்தில் மத்திய அரசு மற்றும் மாநில அரசின் நிதி உதவியைக் கொண்டு சிறை நிருவாகத்தை நவீனமயமாக்கும் திட்டத்தின் கீழ், பல திட்டங்கள் செயல்படுத்தப்பட்டுள்ளன. தகவல் தொடர்பு சாதனங்கள், பதிவு வசதி கொண்ட வரையறுக்கப்பட்ட பகுதியில் மட்டும் பயன்படுத்தத்தக்க தொலைக்காட்சி பெட்டிகள் (Closed Circuit Televisions) செல்லிடத்து தொலைபேசியை செயலிழக்கச் செய்யும் கருவிகள், மின்கம்பி வேலி அமைத்தல், மின்விளக்கு வசதிகள் அமைத்தல், வெடிகுண்டு கண்டுபிடிப்பு கருவிகள், ஆயுதங்களைக் கண்டறியும் கருவிகள், இரவு நேர இரட்டை தொலைநோக்காடிகள் ( Night vision binoculars), கண்காணிப்பு கோபுரம், நுணுக்கமாகத் தேடி ஆயுதங்களைக் கண்டுபிடிக்கும் கருவி, செயல் விரைவு மிக்க சிறு ஆயுதங்கள் ஆகியன போன்ற நவீன சாதனங்களுக்கு வகை செய்ய முக்கியத்துவம் அளிக்கப்படுகிறது. சிறைப்பணியாளர்கள் மற்றும் சிறைக்கைதிகளின் பாதுகாப்பினை கருத்திற் கொண்டு சிறைப்பணியாளர்களுக்கு நவீன முறையில் பயிற்சிகளும் அளிக்கப்படுகின்றன. திருச்சிராப்பள்ளி, சேலம், கோவை, வேலூர், புழல் ஆகிய இடங்களில் உள்ள ஐந்து மத்தியச் சிறைகளில் உயர் பாதுகாப்பு அடைப்புகள் கட்டப்பட்டுள்ளன.

#### V. மனித வள மேம்பாடு

##### சிறைக்காவலர்களுக்கு பயிற்சியளித்தல்

5. தமிழ்நாடு சீருடைப்பணியாளர் தேர்வுக் குழுவின் மூலம் நியமனம் செய்யப்படும் சிறைக்காவலர்களுக்கு (நிலை. II) வேலூரில் உள்ள காவலர் பயிற்சி மையத்தில் ஆறு மாதங்களுக்கு உடற்பயிற்சி, ஒழுங்குமுறை, மேலாண்மை சீர்திருத்த முறைகள் ஆகியவற்றில் பயிற்சிகள் அளிக்கப்படுகின்றன. சிறைக்கைதிகளின் மனித உரிமைகள் பற்றி அறியச்செய்வதும் வலியுறுத்தப்படுகிறது. அவர்களுக்கு நவீனப் படைக்கலங்களைக் கையாள்வதை கற்பிப்பதுடன் அந்த படைக்கலங்களில் பயிற்சியும் அளிக்கப் படுகிறது. இவை தவிர, தலைமைக் காவலர்கள் மற்றும் முதல் நிலை சிறைக் காவலர்களுக்கு குறித்தகாலத்திற்கொருமுறை புத்தாக்கப் பயிற்சிகளும் அளிக்கப்படுகிறது.

6. வேலூரில் உள்ள சிறைக் காவலர் பயிற்சி மையத்தில் ஒரே நேரத்தில் 111 இரண்டாம் நிலை ஆண் சிறைக் காவலர்களுக்கும் 25 இரண்டாம் நிலை பெண் சிறைக் காவலர்களுக்கும் பயிற்சி அளிக்க முடியும். இது தவிர, திருச்சி கோவை ஆகிய மத்தியச்சிறைச் சாலைகளில் தற்காலிக காவலர் பயிற்சி மையங்களும் செயல்பட்டு வருகின்றன. ஆயுதமில்லாமல் தனித்து நின்று போராடுதல், வெடிகுண்டு கண்டறிதல் மற்றும் அவற்றைச் செயலிழக்கச் செய்தல் போன்ற பல்வேறு பயிற்சிகள் பெறுவதற்காகவும் சிறைக்காவலர்கள் சென்னை காவல் துறை அதிரடிப்படைப் பயிற்சி பள்ளிக்கு அனுப்பி வைக்கப்படுகின்றனர்.

##### மண்டல நிர்வாக சீர்திருத்தப் பயிற்சி நிறுவனம், வேலூர்

7. இந்த நிறுவனம் 1979 ம் ஆண்டிலிருந்து, ஆந்திரபிரதேசம், கர்நாடகம், கேரளா, தமிழ்நாடு ஆகிய நான்கு தென் மாநிலங்களைச் சேர்ந்த சிறை அதிகாரிகளுக்கு சிறை மேலாண்மை மற்றும்

குற்றவாளிகள் சீர்திருத்தம் குறித்து பயிற்சி அளித்துவருகிறது. இந்த நிறுவனத்தின் செலவினத்தை இதில் பங்கு கொள்ளும் நான்கு தென்மாநிலங்களும் சமமாகப் பகிர்ந்து கொள்கின்றன.

### தேசிய அளவிலான பயிற்சி

8. புதுடில்லியில் உள்ள நிறுவனங்களான காவல் துறை ஆராய்ச்சி மற்றும் மேம்பாட்டு நிறுவனம், தேசிய மனித உரிமைகள் ஆணையம், தேசிய தடய அறிவியல் நிறுவனம், தேசிய சமூகபாதுகாப்பு நிறுவனம் மற்றும் தேசிய குற்ற ஆவண மையம் ஆகியவற்றால் நடத்தப்படும் மனித உரிமைகள் மற்றும் சிறை மேலாண்மை குறித்த தேசிய அளவிலான பயிற்சி வகுப்புகளுக்கு சிறைத்துறை அதிகாரிகள் அனுப்பி வைக்கப்படுகின்றனர்.

### பணியாளர் தேர்வு

9. சிறைத் துறையின் ஆண் மற்றும் பெண் இரண்டாம் நிலைக் காவலர்களை தேர்வு செய்யும் முகவரமைப்பாக தமிழ்நாடு சீருடை பணியாளர் தேர்வுக் குழு உள்ளது.

### VI. சிறை ஒழுங்கு முறை

#### உயர்பாதுகாப்பு சிறைக்கைதிகளை கையாள்தல்

10. அரசின் கொள்கை முடிவிற்கேற்ப, தீவிரவாத சிறைக்கைதிகளை அடைப்பதற்காக தொடக்கத்தில், கோவை, சேலம் மற்றும் திருச்சியில் உயர் பாதுகாப்பு கட்டிட தொகுதிகள் கட்டப்பட்டன. பின்னர் பெருகிவரும் தீவிரவாத சிறைக்கைதிகளை கையாளவும், அவர்களை பிரித்து தனிமைப்படுத்தி வைப்பதற்கும் ஏதுவாக இத்தகைய உயர் பாதுகாப்பு கட்டிட தொகுதி முறை ஏனைய மத்தியச் சிறைகளுக்கும் விரிவுபடுத்தப்பட்டது. அடிப்படைவாத மற்றும் தீவிரவாத சிறைக்கைதிகள் தற்பொழுது பல்வேறு சிறைகளில் உள்ள உயர்பாதுகாப்புத் தொகுதிகளில் அடைக்கப்படுகின்றனர். இந்த உயர் பாதுகாப்பு தொகுதிகளின் உட்புறம் சிறைக் காவலர்களாலும், வெளிப்புறம் தமிழ்நாடு காவல் துறையினராலும் பாதுகாக்கப்படுகின்றன. மேற்கண்ட சிறைக்கைதிகள் அன்றாடச் சோதனைக்கு உட்படுத்தப்படுவதுடன் குறித்த காலத்திற்கொரு முறை உயர் அலுவலர்களாலும் ஆய்வு செய்யப் படுகின்றனர். சிறை விதிகளின்படி இச்சிறைக்கைதிகள் பிற கைதிகளிடமிருந்து பிரித்து வைக்கப்படுகின்றனர்.

11. இச்சிறைக்கைதிகளைக் காண வரும் பார்வையாளர்கள், கைதிகளைக் காண்பதற்கு முன்னரும், பின்னரும் சிறை மற்றும் காவல் துறையினரால் தீவிரமாகப் பரிசோதிக்கப்படுகின்றனர். சிறைகளில் விரும்பத்தகாத நிகழ்வுகள் ஏற்படாமல் தடுக்கவும், சிறைக்கைதிகள் தப்பித்து விடாமல் பாதுகாக்கவும், அழிவுச் செயல் தடுத்தல் குறித்த பரிசோதனைகளும் தொடர்ந்து மேற்கொள்ளப்பட்டு வருகின்றன. முறையான வெளிச்சத்திற்கான மின்சார விளக்குகள், பதிவு வசதி கொண்ட வரையறுக்கப்பட்ட பகுதியில் மட்டும் பயன்படுத்த தக்க தொலைக்காட்சி பெட்டிகள் (Closed Circuit Television), வெடிகுண்டு கண்டுபிடிப்பு சாதனங்கள், சிறை மதிற் சுவர்களில் மின் கம்பி வேலிகள் முதலியன பாதுகாப்பு நடவடிக்கையாக அனைத்து மத்தியச் சிறைச்சாலைகளிலும்

அமைக்கப்பட்டுள்ளன. சிறைக்கைதிகள் அனைவரும் மனித உரிமைகளுக்கு மதிப்பளித்து பரிவுடனும் உரிய கண்ணியத்துடனும் நடத்தப்படுகின்றனர்.

## VII. சிறைவாசிகளின் நலன்

### உணவு மற்றும் உடை

12. தமிழ்நாடு சிறை நடைமுறை நூலில் வரையறுக்கப்பட்ட அளவின்படி சுகாதாரமான முறையில் தயாரிக்கப்படும் சமச்சீரான உணவு சிறைவாசிகளுக்கு வழங்கப்படுகிறது. நோய்வாய்ப்பட்ட சிறைக்கைதிகளுக்கு சம்பந்தப்பட்ட மருத்துவ அலுவலரின் பரிந்துரையின் பேரில், மருத்துவ உணவாக பால், ரொட்டி, முட்டை முதலியன வழங்கப்படுகின்றன. சென்ற ஆண்டு இந்த அரசால் அறிவிக்கப்பட்டவாறு, அசைவ உணவு சாப்பிடும் சிறைக்கைதிகளுக்கு வாரம் ஒரு முறை கோழிக்கறியும், சைவ உணவு சாப்பிடும் சிறைக்கைதிகளுக்கு வாரம் ஒரு முறை கேசரி, உருளைக்கிழங்கு கறி மற்றும் ஒரு வாழைப்பழம் வழங்கப்பட்டு வருகிறது. ஆரோக்கியமான மற்றும் சுகாதாரமான நிலையை உறுதிப்படுத்த சிறைக்கைதிகளுக்கு எவர்சில்வர் தட்டுகள் மற்றும் குவளைகள் வழங்கப்பட்டுள்ளதோடு எவர் சில்வர் சமையல் பாத்திரங்களும், உணவினை எடுத்துச் செல்ல தள்ளு வண்டிகளும் சிறைகளுக்கு வழங்கப்பட்டுள்ளன. மேற்குறிப்பிட்ட உணவே பெண் சிறைக்கைதிகளுக்கும் வழங்கப்படுகிறது. ஆனால் பாலூட்டும் பெண் சிறைக்கைதிகளுக்கு கூடுதலாக பால் வழங்கப்படுகிறது. பெண் சிறைக்கைதிகளுடன் உள்ள குழந்தைகளுக்கு பால், ரொட்டி, வாழைப்பழம் மற்றும் குழந்தைகளுக்கான உணவும் வழங்கப்படுகிறது. வரையறுக்கப்பட்ட அளவின்படி உடைகள் மற்றும் படுக்கைகள் வழங்கப்படுகின்றன.

13. சிறைக்கைதிகளுக்கு டெரிகாட்டன் சட்டை, அரைக்கால் சட்டை மற்றும் பெரிய அளவிலான தரை விரிப்பும் வழங்கப்படுகின்றன. போதுமான உடை இல்லாத விசாரணை சிறைக்கைதிகளுக்கும் உடைகள் வழங்கப்படுகின்றன.

### மருத்துவப் பாதுகாப்பு

14. சிறைக் கைதிகளுக்கு போதுமான மருத்துவ வசதி அளிக்கப்படுகிறது. மருத்துவ முகாம்களும் தொடர்ந்து நடத்தப்படுகின்றன. தொழுநோயால் அவதிப்படும் சிறைக் கைதிகளுக்கு சிறப்பு சிகிச்சை அளிக்கப்படுகிறது. மனநலங்குன்றிய சிறைக்கைதிகள் சென்னை அரசு மனநலக் காப்பகத்தில் அனுமதிக்கப்பட்டு அவர்களுக்கு போதுமான சிகிச்சை அளிக்கப்படுகிறது. உடல் நலப் பாதுகாப்பு நடவடிக்கையாக சிறைகளில் புகை பிடிப்பதை அரசு தடை செய்துள்ளது. அனைத்து மத்தியச்சிறைகளுக்கும் நோயாளி அவசர ஊர்திகள் வழங்கப்பட்டுள்ளன. மேலும் மத்திய சிறைகளில் மருத்துவ பரிசோதனை மூலம் நோய் கண்டறியும் சோதனையை மேற்கொள்வதற்காக, மருத்துவ பரிசோதனைக் கூடங்கள், இதயத்துடிப்பை அறிய உதவும் சாதனங்கள், (E.C.G) இரத்தத்தை ஆய்வு செய்யும் தானியங்கி கருவிகள், எளிதில் எடுத்துச் செல்லக்கூடிய எக்ஸ் - கதிர் படமெடுக்கும் கருவிகள் ஆகியவை வழங்கப்பட்டுள்ளன. சிறைக்கைதிகளின் சுகாதாரத்தை பேணுவதற்காக அவர்களுக்கு பற்பொடி மற்றும் குளியல் சோப்பு ஆகியவை வழங்கப்படுவதுடன் தேவையின் அடிப்படையில் பெண் சிறைக்கைதிகளுக்கு 'நாப்கின்களும்' 'வழங்கப்படுகின்றன.

### நேர்காணல் மற்றும் பொழுதுபோக்கு அம்சங்கள்

15. சிறைக்கைதிகள் தங்களுடைய உறவினர்கள் மற்றும் நண்பர்களை நேரில் சந்தித்து பேசுவதற்கான வசதிகள் உள்ளன. கைதிகளை சந்திப்பதற்கான விண்ணப்ப படிவங்கள் இலவசமாக வழங்கப்படுவதுடன், இப்படிவத்தினை சிறைத்துறை இணைய தளத்திலிருந்தும் பெறலாம். செய்தித்தாள்களும், குறித்தகால வெளியீடுகளும் சிறைக்கைதிகளுக்கு அரசு செலவில் வழங்கப்படுகின்றன. கல்வித்தரம் மற்றும் இலக்கிய தரம் வாய்ந்த புத்தகங்கள் சிறை நூலகங்களில் வைக்கப்பட்டுள்ளதுடன், சிறைக்கைதிகளின் பயன்பாட்டிற்காக மாவட்ட நூலகங்களில் இருந்தும் கடனாக புத்தகங்கள் பெறப்படுகின்றன. சிறைக்கைதிகளுக்கு உள்ளரங்கு மற்றும் வெளியரங்கு விளையாட்டு வசதிகள் செய்யப்பட்டுள்ளன.

### கல்வி

16. சிறைக்கைதிகளுக்கு அரசு செலவில் அஞ்சல் வழிக் கல்வி பயிலும் வசதி வழங்கப்பட்டுள்ளது. முதியோர் கல்விக்காக தகுதி வாய்ந்த ஆசிரியர்களைக் கொண்ட ஆரம்பப் பள்ளிகள் சிறைகளில் செயல்பட்டு வருகின்றன. இந்திரா காந்தி தேசிய திறந்த வெளிப் பல்கலைக்கழகம், கீழ்க்கண்ட பாடப்பிரிவுகளை நடத்தி வருகிறது.

1. உணவு மற்றும் ஊட்டச்சத்தில் சான்றிதழ் படிப்பு
2. இளங்கலை ஆயத்த பயிற்சி
3. கணினி பயன்பாட்டு பயிற்சியில் சான்றிதழ் படிப்பு
4. தொழில் நிர்வாகத்தில் முதுகலை பட்டப் படிப்பு
5. கணினி பயன்பாட்டில் முதுகலை பட்டப் படிப்பு

17. மத்திய சிறைகளிலுள்ள கைதிகளுக்கென்றே மனோண்மணியம் சுந்தரனார் பல்கலைக்கழகம் பட்டம் மற்றும் பட்டமேற்படிப்பிற்கான பாடப்பிரிவுகளை சிறையிலேயே நடத்தி வருகிறது. நாட்டிலேயே முதன்முறையாக தொடங்கப்பட்டுள்ள இத்திட்டத்தின் கீழ், பாடத்திட்டங்கள் திறந்த வெளிப் பல்கலைக்கழகத்தால் வரையறுக்கப்பட்டபடி நடத்தப்படுகின்றன. 2006-2007 ஆம் ஆண்டில் 53 தண்டனை கைதிகள் சிறைத்தண்டனையை அனுபவிக்கும் போதே பல்வேறு பாடங்களை படித்துள்ளனர்.

### சிறைக்கைதிகளுக்கு சட்ட உதவி

18. சிறைக்கைதிகளுக்கு இலவச சட்ட உதவி வசதிகள் உள்ளன. சென்னையில் உள்ள தமிழ்நாடு மாநில சட்ட உதவி ஆணைக்குழு அனைத்து மத்திய சிறைகள் மற்றும் பெண்கள் தனிச் சிறைகளில் இலவச சட்ட உதவி தனிப்பிரிவை அமைத்துள்ளது.

### குறை தீர்த்தல்

19. சிறைக்கைதிகள் தங்கள் குறைகளைத் தெரிவிக்கும் பொருட்டு, அனைத்து மத்திய சிறைகளிலும் மூடி முத்திரையிடப்பட்ட புகார் பெட்டிகள் வைக்கப்பட்டுள்ளன. மாவட்ட மற்றும் அமர்வு

நீதிபதி, ஒவ்வொரு மாதமும் முதல் பணிநாளன்று இந்த புகார் பெட்டிகளை திறந்து புகார்களை உரிய நடவடிக்கைக்காக சம்பந்தப்பட்ட அதிகாரிகளுக்கு அனுப்புகிறார். அமர்வு நீதிபதி மற்றும் தலைமை குற்றவியல் நடுவர்கள் மாதம் ஒரு முறை சிறைகளுக்கு திடீர் வருகை புரிந்து சிறைக்கைதிகளுக்கு வழங்கப்படும் உணவு மற்றும் இதர வசதிகளை சரி பார்ப்பதுடன் அவர்களின் குறைகள் குறித்தும் விசாரணை மேற்கொள்கின்றனர்.

### அலுவல் மற்றும் அலுவல் சாரா பார்வையாளர்கள்

20. சிறந்த நிருவாகம் மற்றும் சிறைக்கைதிகள் நடத்தப்படும் முறை குறித்து உறுதி செய்துகொள்வதற்காக அலுவல் சார்ந்த பார்வையாளர்கள், குறித்த காலத்திற்கொருமுறை சிறைகளுக்கு வருகை புரிகின்றனர். மேலும் சிறைக்கைதிகளுக்கு அடிப்படைத் தேவைகள் நிறைவு செய்யப்பட்டுள்ளனவா என்பதையும், அவர்கள் முறையாக நடத்தப்படுகின்றனரா என்பதையும் உறுதி செய்து கொள்வதற்காக மனித உரிமை ஆணையத்தின் உறுப்பினர்கள், மாண்புமிகு நீதிபதிகள் மற்றும் இதர முக்கிய பிரமுகர்களும் சிறைகளைப் பார்வையிடுகின்றனர்.

21. முக்கியமாக சிறைசீர்திருத்தத்தில் ஈடுபாடு உள்ள, சிறந்த சமூக சேவை பின்னணி உள்ள பொதுமக்கள் துறைத் தலைவரால் அலுவல் சாரா பார்வையாளர்களாக நியமிக்கப்படுகின்றனர். அவர்கள் சிறைக் கைதிகளை சந்திப்பதற்கு அனுமதிக்கப் படுகின்றனர். விதிகள் மற்றும் விதிமுறைகள் உரியவாறு நடைமுறைப்படுத்துவதை நேரில் பார்த்து மனநிறைவு அடைவதற்காக அவர்கள் சிறைகளின் அனைத்து பகுதிகளையும் பார்வையிடுகின்றனர். இந்த அலுவல் சாரா சிறை பார்வையாளர்களின் பதவிக்காலம் மூன்று ஆண்டுகளாகும்.

### மனித உரிமைகள்

22. சிறைக்கைதிகளின் வாழ்க்கைத்தரத்தை மேம்படுத்தும் பொருட்டு அனைத்து சிறைகளிலும் அடிப்படை வசதிகளும் தேவைகளும் செய்துதரப்பட்டுள்ளன. சிறைக்கைதிகளின் நியாயமான குறைகளை உணர்ந்து அதனை தீர்க்கவும் அவர்களின் அடிப்படை தேவைகளை நிறைவேற்றவும் ஏதுவாக தகுந்த பண்புகளை வளர்த்து கொள்ள சிறை அதிகாரிகளுக்கு பயிற்சியளிக்கப்படுகிறது.

23. தேசிய மனித உரிமைகள் ஆணையத்தின் உறுப்பினர்களும், மாநில மனித உரிமைகள் ஆணையத்தின் உறுப்பினர்களும், மாண்புமிகு நீதிபதிகளும் தமிழ்நாட்டில் உள்ள சிறைகளுக்கு வருகை புரிந்து சிறைகளின் நிருவாகத்தை பாராட்டி உள்ளனர். தேசிய மனித உரிமை ஆணையம், சிறைகளில் பொதுவாக இடநெருக்கடி இருப்பது குறித்த தனது கவலையை அடிக்கடி தெரிவித்து வருகிறது. தற்போது திண்டுக்கல், நாகர்கோவில் மூலவைகுண்டம் ஆகிய மூன்று இடங்களில் மாவட்ட சிறைகள் செயல்பட்டு வருகின்றன. விருதுநகர் மற்றும் இராமநாதபுரம் மாவட்ட சிறைகளின் கட்டுமானப் பணிகள் முடிவடையும் நிலையில் உள்ளன. இந்த மாவட்ட சிறைகள் மத்திய சிறைகளின் நெருக்கடியை குறைக்கும். மேலும் மாவட்ட அளவில் அதிக வசதிகளை ஏற்படுத்துவதால் கைதிகளை தேவை இல்லாமல் இடமாற்றம் செய்வதையும் தவிர்க்க உதவும். இதனைத் தவிர நாங்குநேரி கிளைச் சிறையை தனிக் கிளைச் சிறையாக அரசு அறிவித்துள்ளது. இச்சிறையில் அதிக கைதிகளை அடைப்பதற்காக ரூ. 15 இலட்சம் செலவில் கட்டமைப்பு மாற்றப் பணிகள் மேற்கொள்ளப்பட்டுள்ளன.

## VIII. கைதிகளின் மறுவாழ்வு

### அரசு சாரா நிறுவனங்களின் பங்கேற்பு

24. சிறைக்கைதிகளின் உடல் நலன் மற்றும் மன நலத்தினை மேம்படுத்த சிறைகளில் யோகாசனம், தியானப் பயிற்சி ஆகியவை நடத்தப்பட்டு வருகிறது. சிறைகளில் யோகாசனம், தியானம், கலந்துரையாடல், ஒழுக்கவியல் குறித்த விரிவுரை, இலவச மருத்துவ சிகிச்சை முகாம், மற்றும் தொழிற் கல்வி பயிற்சி போன்றவற்றை அளிக்க தனியர் மற்றும் தன்னார்வு தொண்டு நிறுவனங்களுக்கு அரசு அனுமதி வழங்கி உள்ளது.

### சிறை தொழிற்சாலைகள் மற்றும் தொழிற் பயிற்சி பிரிவுகள்

25. சிறைக்கைதிகளிடையே உழைக்கும் பழக்கத்தை ஏற்படுத்துவதற்காக சிறைகளில் பல்வேறு தொழில்கள் மற்றும் தொழிற் பயிற்சி பிரிவுகள் அறிமுகப்படுத்தப்பட்டுள்ளன. விடுதலைக்குப்பின் சுய வேலை வாய்ப்பை மேற்கொள்ள இயலும் வகையில் செங்கல் தயாரித்தல், குழாய் பொருத்துதல், விளம்பர பலகை எழுதுதல் மின்கம்பி இணைப்பு, நெசவுத் தொழில், புத்தகம் கட்டுதல், தையல் வேலை, கூர்நாடா தயாரித்தல், மெழுகு, பாதணிகள், பினாயில், நாடாக்கள், சோப்பு, கம்பளம், கோப்பு அட்டைகள் தயாரித்தல் போன்ற சிறு தொழில்களில் சிறைக்கைதிகளுக்கு பயிற்சியளிக்கப்படுகிறது. பயிற்சியின் முடிவில் மாநில வாழ்க்கை தொழில் கல்வி மற்றும் பயிற்சி குழுவினரால் பயிற்சிச் சான்றிதழ்கள் வழங்கப்படுகின்றன.

26. சிறைத்துறை 'சேவைத்துறை'யாக அறிவிக்கப் பட்டுள்ளது. சிறைத்துறை பிற அரசுத் துறைகளுக்கு தேவைப்படும் பொருட்களை உற்பத்தி செய்து அவற்றை இலவசமாக வழங்குகிறது. சிறைத் தொழிற் பிரிவுகளின் கடந்த நான்கு ஆண்டுகளின் சராசரி உற்பத்தி மதிப்பு ஆண்டொன்றுக்கு சுமார் ரூபாய் நான்கு கோடி என்று கணக்கிடப்பட்டுள்ளது,

27. இம்மாநிலத்தில் உள்ள அனைத்து மத்தியச் சிறைகள், இளங்குற்றவாளிகள் சீர்திருத்தப்பள்ளி, மகளிருக்கான தனிச் சிறைகள் ஆகியவற்றில் சிறைக்கைதிகள் ஊதியம் ஈட்டும் திட்டம் செயலில் உள்ளது. இத்திட்டத்தின் கீழ் சிறைக்கைதிகளுக்கு தினசரி ஊதியமாக பயிற்சி பெற்றவர்களுக்கு ரூ.60/- வீதமும் ஓரளவு பயிற்சி பெற்றவர்களுக்கு ரூ.50/- வீதமும் பயிற்சி பெறாதவர்களுக்கு ரூ.45/- வீதமும் வழங்கப்படுகிறது

## IX. பணியாளர்கள் நலன்

### பதக்கங்கள்

28. கடமைகளை நிறைவேற்றும் போது வீரம் மற்றும் போற்றத் தக்க வகையில் சிறப்பாக பணிபுரியும் சிறைப்பணியாளர்களுக்கு வழங்க கீழ்க்காணும் பதக்கங்கள் அரசால் நிறுவப்பட்டுள்ளன.

(i) முதலமைச்சரின் பதக்கம்

அ) தமிழ்நாடு முதலமைச்சரின் வீரதீர செயல்களுக்கான சிறைப்பணி பதக்கம்

இப்பதக்கம் பெறுவோருக்கு ரூ.100/- மாதாந்திரப் படியாக வழங்கப்படுகிறது.

ஆ) நிகரற்ற பணி ஈடுபாட்டிற்கான தமிழ்நாடு முதலமைச்சரின் சிறைப்பணி பதக்கம்

இச்சேவைக்கு, பதக்கமும் கீழ்க்கண்டவாறு ரொக்கப்பரிசும் ஒரு முறை வழங்கப்படும்.

- சிறை அலுவலர் முதல் சிறைக் கண்காணிப்பாளர் வரை - ரூ.5000/-
- உதவி சிறை அலுவலர் மற்றும் துணை சிறை அலுவலர் - ரூ.3000/-
- சிறைக் காவலர்கள் முதல், முதன்மை தலைமைக் காவலர் வரை - ரூ.2000/-

இ) நற்சேவைக்கான தமிழ்நாடு முதலமைச்சரின் சிறைப்பணி பதக்கம்

இப்பதக்கம் முதல் மற்றும் இரண்டாம் நிலை சிறைக்காவலர்களுக்கு மட்டுமே வழங்கப்படுகிறது. இப்பதக்கம் பெறுவோருக்கு கீழ்க்கண்டவாறு மாதாந்திரப்படி வழங்கப்படுகிறது.

- முதல் நிலை சிறைக்காவலர் - ரூ.50/-
- இரண்டாம் நிலை சிறைக்காவலர் - ரூ.40/-

(ii) குடியரசு தலைவரின் சீர்திருத்த பணி பதக்கம்

அ) வீரதீர செயல்களுக்கான பதக்கம்

இப்பதக்கம் பெறுவோருக்கு ரூ.60/- மாதாந்திரப் படியாக வழங்கப்படுகிறது.

ஆ) பாராட்டத் தகுந்த சேவைக்கான பதக்கம்

பதக்கம் மட்டும் வழங்கப்படுகிறது.

## இ) நிகரற்ற சேவைக்கான பதக்கம்

பதக்கம் மட்டும் வழங்கப்படுகிறது.

### கருணைத் தொகை வழங்குதல்

29. சிறைத்துறை பணியாளர்கள் அல்லது அவர்களது குடும்பத்தினருக்கு குறிப்பிடப்பட்ட சூழ்நிலைகளில் கருணைத் தொகை வழங்கப்படுகிறது. சிறைப்பணியாளர் ஒருவர் பணியில் இருக்கும் போது வீரதீரச் செயல்களில் ஈடுபட்டு இறக்க நேரிட்டால் அவரின் சட்டப்படியான வாரிசுதாரர்களுக்கு, இறந்த பணியாளர் இறுதியாக பெற்ற ஊதியம் அவர் (ஆண் / பெண்) உயிரோடு இருந்தால் பணிமூப்பில் ஓய்வு பெறும் நாள் எதுவோ அதுவரை குடும்ப ஓய்வூதியமாக வழங்கப்படுகிறது. அதற்கு பின்னர், தகுதியான குடும்ப ஓய்வூதியம் வழங்கப்படுகிறது.

### குறை தீர்க்கும் நாள்

30. சிறைத்துறையின் உயர் அதிகாரிகளால் கீழ்க்கண்டவாறு குறை தீர்க்கும் நாள் கூட்டம் நடத்தப்படுகிறது.

1.	கூடுதல் சிறைத்துறை இயக்குநர்	மூன்று மாதங்களுக்கு ஒரு முறை
2.	சிறைத்துறை சரக துணைத் தலைவர்	மாதமொருமுறை
3.	சிறைக் கண்காணிப்பாளர்	வாரமொருமுறை

சிறைப்பணியாளர்களின் குறைகள் கேட்டறியப்பட்டு அவைகள் விரைவாக தீர்க்கப்படுகின்றன.

### மிகை நேரப் பணி ஊதியம்

31. சென்ற ஆண்டு இந்த அரசால் அறிவிக்கப்பட்டவாறு சிறை பணியாளர்களுக்கு அரசாணைகளின்படி மிகை நேரப் பணி ஊதியம் நாளொன்றுக்கு 150/- வீதம் வழங்கப்படுகிறது.

### இதர படிகள்

32. அவசர காலங்கள் மற்றும் பெருமளவில் சிறைவாசிகள் கைது செய்யப்படும் காலங்களில் மத்திய சிறையில் பாதுகாப்புப் பணிகளில் அமர்த்தப்படும் நிருவாகப் பணியாளர்களுக்கு சென்னை தவிர பிற இடங்களில் இரண்டாம் நிலை சிறைக் காவலர்களுக்கு ரூ.35/- வீதமும், முதல் நிலை சிறைக் காவலர்கள் மற்றும் முதன்மை தலைமை சிறைக் காவலர்களுக்கு ரூ.40/- வீதமும், துணைச்சிறை அலுவலர் பதவி வரையில் உள்ள மற்ற அனைவருக்கும் ரூ.50/- வீதமும், சென்னை மாநகரில் உள்ள அனைத்துப் பணியாளர்களுக்கும் ரூ.80/- வீதமும் உணவுக் கட்டணங்கள் வழங்கப்படுகிறது. இதனைத் தவிர, இரவு நேரத்தில் மத்தியச் சிறைகளில் பணிபுரியும் சிறைக் காவலர்களுக்கு இரவு

உணவு மற்றும் காலை தேநீர் ஆகியவை வழங்கப்படுகின்றன. சிறைக்காவலர்களுக்கு ஆண்டுதோறும் இரண்டு ஜோடி சீருடைகள் தைப்பதற்காக ரூ.200/- தையற் கட்டணமாக வழங்கப்படுகிறது. இந்த அரசால் சென்ற ஆண்டு அறிவிக்கப்பட்டவாறு கிளைச்சிறைகள், திறந்தவெளிச்சிறை, தனிக் கிளைச் சிறைகள், மாவட்டச் சிறைகள் மற்றும் பெண்கள் தனிச்சிறைகளில் பணிபுரியும் முதல் மற்றும் இரண்டாம் நிலை சிறைக் காவலர்களின் மாதாந்திர சலவைப் படி ரூபாய் 30/-இல் இருந்து ரூ.100/- ஆக உயர்த்தப்பட்டுள்ளது.

### பதவி உயர்வு வாய்ப்புகள்

33. இரண்டாம் நிலை சிறைக் காவலர்களுக்கு பதவி உயர்வு வாய்ப்பு அளிப்பதற்கு ஏதுவாக 2006-2007ம் ஆண்டில் 300 இரண்டாம் நிலை சிறைக்காவலர்கள் முதல் நிலை சிறைக் காவலர்களாக நிலை உயர்த்தப்பட்டுள்ளனர். 2007-2008 ஆம் ஆண்டில் மேலும் 300 இரண்டாம் நிலை சிறைக் காவலர்கள் முதல் நிலை சிறைக் காவலர்களாக நிலை உயர்த்தப்படுவர்.

### X. புதிய முயற்சிகள்

#### தகவல் தொழில் நுட்பம்

34. அனைத்து மத்தியச் சிறைகளுக்கும் கணினிகள் வழங்கப்பட்டுள்ளன. தேசிய தகவல் மையத்தின் உதவியுடன், நம் நாட்டிலேயே முதன்முறையாக “சிறைவாசிகளின் தகவல் அமைப்பு முறை” குறித்த ஒரு மென்பொருள் உருவாக்கப்பட்டுள்ளது. மேலும் சிறை பதிவுருக்களை கணினி மயமாக்குவதற்காக தேசிய தகவல் மையம் மென்பொருளை உருவாக்கி வருகிறது. சிறைவாசிகளுக்கு கணினியில் பயிற்சி அளிக்க, ஒவ்வொரு மத்திய சிறை மற்றும் பெண்கள் தனிச் சிறையில் கணினி மையம் ஒன்று தொடங்கப்பட்டுள்ளது.

35. சிறைத்துறையில் வெளிப்படையான நிருவாகத்திற்காகவும், சிறைத்துறையின் செயல்பாடுகளை பொது மக்கள் அறிந்து கொள்வதற்காகவும் தேசிய தகவல் மையத்தினரால் வடிவமைக்கப்பட்ட பின்வரும் தகவல் தளம் சிறைத்துறையால் தொடங்கப் பெற்றுள்ளது:-

[www.tn.nic.in/prisons](http://www.tn.nic.in/prisons)  
[www.tn.gov.in/prisons](http://www.tn.gov.in/prisons)

#### புலனாய்வு மற்றும் விழிப்புப் பணிப்பிரிவு

36. காவல்துறை ஆய்வாளர் ஒருவர் , காவல்துறையின் இரண்டு சார் ஆய்வாளர்கள், தலைமைக் காவலர் ஒருவர் மற்றும் இரண்டாம் நிலைக் காவலர் ஒருவர் ஆகியோர் அடங்கிய புலனாய்வு மற்றும் விழிப்புப் பணி பிரிவு ஒன்று இத்துறையில் இயங்கி வருகிறது.

#### தொலைநோக்குத் திட்டம்

37. சிறைகளை குறைந்த அளவு தரங்களுடன் நிருவகிக்கும் நோக்கத்துடன் புதுடில்லி இந்திய அரசின் உள்விவகாரங்கள் அமைச்சகம், சிறை சீர்திருத்தங்கள் குறித்த தொலைநோக்குத் திட்டம்

ஒன்றையும் ஆண்டு செயல் திட்டத்தையும் தயாரித்து உள்ளது. இத்திட்டத்தின் கீழ் மைய அரசு 2002-07 வரையிலான ஐந்தாண்டுகளுக்கு உத்தேசமாக ரூ.95.34 கோடியை ( இதில் மாநில அரசின் 25% பங்களிப்புத் தொகை அடங்கும் ) கீழ்க்கண்ட நான்கு முக்கியப்பணிகளைச் செயற்படுத்துவதற்காக ஒதுக்கியுள்ளது.

- அ) புது சிறைச்சாலைகள் கட்டுதல்
- ஆ) தற்போதுள்ள சிறை கட்டிடங்களை பழுதுபார்த்தல் மற்றும் புதுப்பித்தல்
- இ) சுகாதாரம் மற்றும் குடிநீர் வழங்கல்
- ஈ) சிறைப் பணியாளர்களுக்கு குடியிருப்புகள் கட்டுதல்

38. இந்தத் தொலைநோக்குத் திட்டத்தின் கீழ் 7 கிளைச்சிறைகளை மாவட்டச் சிறைகளாக நிலை உயர்த்தக் கருதப்பட்டுள்ளது. திருச்சி மற்றும் கடலூரில் மகளிருக்கான இரண்டு சிறைகள் கட்ட உத்தேசிக்கப்பட்டுள்ளது. சிறைச்சாலைகளை விரிவுபடுத்துவதன் மூலம் தற்போது சிறைகளில் நிலவும் இட நெரிசல்களை களைவதுடன், குடிநீர் விநியோகம், சுகாதாரம், பணியாளர்களுக்கான குடியிருப்பு போன்ற வசதிகளை கூடுதலாக ஏற்படுத்தித் தருவதும் இத்தொலைநோக்கு திட்டத்தின் குறிக்கோள் ஆகும். 2002-03; 2003-04; 2004-05 ஆம் ஆண்டுகளில் ஒப்பளிக்கப்பட்ட அனைத்துப் பணிகளும் முடிக்கப்பட்டுள்ளன. 2005-2006 ஆம் ஆண்டு செயல் திட்டங்களுக்காக ரூ.18.231 கோடி வழங்குவதற்குத் தேவையான நிர்வாக மற்றும் நிதி அனுமதி அக்டோபர் 2006இல் வழங்கப்பட்டது. இப்பணிகள் தொடங்கப்பட்டுள்ளன. விரைவில் முடிக்கப்படும். 2004-2005 ஆம் ஆண்டு செயல்திட்டத்தில் எஞ்சியுள்ள பணிகளுக்கு, உள் (சிறைகள்.4) துறையின் 12.1.2007 ஆம் நாளிட்ட 61 ஆம் எண் அரசாணையில் ரூ.913/- இலட்சம் வழங்க அரசு அனுமதித்துள்ளது. மேலும் 2006-2007 ஆம் ஆண்டு செயல்திட்டத்தின் கீழ் வருகின்ற பின்வரும் திட்டப்பணிகளை ரூ.1906.30 இலட்சத்தில் மேற்கொள்ள அரசு தேவையான நிர்வாக மற்றும் நிதி ஒப்புதலை வழங்கியுள்ளது.

தொடர் எண்	பணியின் பெயர்	மதிப்பிடப்பட்ட மொத்தச் செலவு (ரூபாய் இலட்சத்தில்)
1.	சிறைக்கட்டிடங்களை பழுதுபார்த்தல் மற்றும் புதுப்பித்தல்	263.24
2.	சிறைப்பணியாளர்களுக்கு குடியிருப்புகள் கட்டுதல்	1360.00
3.	சுகாதாரம் மற்றும் குடிநீர் வழங்குதல்	92.06
4.	நவீன இயந்திரங்களான கதவில் பொருத்தக்கூடிய உலோகங்களை கண்டறியும் கருவி, எக்ஸ்ரே ஸ்கேனர் மற்றும் செல்லிடத்துப் பேசிகளை கண்டறியும் கருவி ஆகியவை வாங்குதல்.	93.76

5.	சிறைவாசிகளின் சீர்திருத்தப் பணிகளுக்கான அடிப்படை கட்டமைப்பு வசதிகளை மேம்படுத்துதல் - கோவை மத்தியசிறைக்கு கூடுதல் தறிகள் மற்றும் பிற துணைக் கருவிகள் வாங்குதல் மற்றும் நிறுவுதல்.	97.24
மொத்தம்		1906.30

### புழலில் புதிய சிறை வளாகம்

39. விசாரணை கைதிகளுக்கு ஒன்றும் தண்டனை கைதிகளுக்கு ஒன்றுமாக 1250 கைதிகளை தங்கவைக்கும் திறனளவு கொண்ட இரண்டு மத்திய சிறைகள் மற்றும் 500 பெண் சிறைவாசிகளை தங்கவைக்கும் திறனளவு கொண்ட பெண்களுக்கான தனிச்சிறை அடங்கிய புதிய சிறை வளாகம் ஒன்று 26.11.2006 அன்று மாண்புமிகு முதலமைச்சர் அவர்களால் திறந்து வைக்கப்பட்டது. இதில் ஆண்களுக்கான சிறைகள் 18.12.2006 ஆம் நாள் முதற்கொண்டும் பெண்களுக்கான சிறைகள் 18.1.2007 ஆம் நாள் முதற்கொண்டும் செயல்படத் தொடங்கியுள்ளன. சென்னை, காஞ்சிபுரம் மற்றும் திருவள்ளூர் மாவட்டங்களில் உள்ள நீதிமன்றங்களால் தண்டிக்கப்படும் குற்றவாளிகள், கைதிகளாக இங்கு தங்க வைக்கப்படுகின்றனர். இச்சிறைச்சாலைகளில் சிறைக்கைதிகளின் மறுவாழ்விற்கு உதவும் வகையில், தியான அறை, மறுவாழ்வு மையம், திறந்தவெளித் திரை அரங்கு, தொழில்பணிக் கொட்டகைகள், உடற்பயிற்சிக் கூடம், கணினி பயிற்சி மையம், பள்ளி மற்றும் நூலகம் போன்ற பல்வேறு வசதிகள் செய்து தரப்பட்டுள்ளன. இங்குள்ள அனைத்து அறைகள், தொகுதிகள் மற்றும் மருத்துவமனைகளில் மின் விசிறிகள் பொருத்தப்பட்டுள்ளன. சிறைக்கைதிகளுக்கு சுகாதாரமான முறையில் உணவு வழங்குவதற்காக நவீன சமையற்கூடம் கட்டப்பட்டுள்ளது. பெண்கள் சிறையில், பெண் சிறைக்கைதிகளின் 6 வயதிற்குட்பட்ட குழந்தைகளை கவனித்துக் கொள்வதற்காக மழலையர் பள்ளி மற்றும் குழந்தைகள் காப்பகமும் நிறுவப்பட்டுள்ளன.

### XI. பகுதி II திட்டங்கள்

40. 2006-2007 ஆம் நிதியாண்டில் ரூ.90.24 இலட்சம் செலவில் எட்டு புதிய திட்டங்களுக்கு அனுமதி அளிக்கப்பட்டுள்ளது. இவற்றில் பின்வரும் முக்கிய திட்டங்களும் அடங்கும்.

தொடர் எண்.	திட்டப்பணிகளின் விவரம்	மொத்தச் செலவு
------------	------------------------	---------------

		(ரூபாய் லட்சத்தில்)
1.	அலுவலக பணிகளை இயந்திர மயமாக்குவதற்காக கூடுதல் சிறைத்துறை இயக்குநர் அலுவலகத்திற்கு கூடுதல் கணினிகள் மற்றும் சென்னை, வேலூர், கடலூர், திருச்சி, சேலம், கோயம்புத்தூர், மதுரை மற்றும் பாளையங்கோட்டை ஆகியவற்றில் உள்ள மத்திய சிறைகளுக்கு துணைப் பாகங்கள் வாங்குதல்	10.00
2.	சென்னை, வேலூர், கடலூர், திருச்சி, மதுரை, பாளையங்கோட்டை, சேலம், கோயம்புத்தூர் ஆகிய இடங்களில் உள்ள மத்திய சிறைகளுக்கும் சென்னை மாநகர மண்டல நன்னடத்தை அலுவலர் அலுவலகத்திற்கும் ஸ்டெபிலைசருடன் கூடிய 9 டிஜிட்டல் ஒளி நகலி, டோனர்கள் மற்றும் ஏனைய துணைப் பாகங்கள் ஆகியவற்றை வாங்குதல்	10.80
3.	வேலூர், கடலூர், திருச்சி, சேலம், கோயம்புத்தூர், பாளையங்கோட்டை, மதுரை ஆகிய இடங்களில் உள்ள மத்திய சிறைகள், புதுக்கோட்டையிலுள்ள இளங்குற்றவாளிகள் சீர்திருத்தப்பள்ளி, வேலூர் மற்றும் திருச்சியில் உள்ள மகளிருக்கான தனிச் சிறைகள், நாகர்கோவில், திண்டுக்கல், விருதுநகர், ராமநாதபுரம் மற்றும் ஸ்ரீவைகுண்டத்திலுள்ள மாவட்டச் சிறைகளுக்கு உபரி மின்கலங்களுடன் கூடிய கூடுதல் கைகொள் வாக்கி-டாக்கி சாதனங்கள் வழங்குதல்	39.00
4.	மத்தியசிறைகள் 7, மகளிருக்கான தனிச் சிறைகள் 2, திறந்த வெளிச்சிறை 1, பண்ணைச்சிறை 1, தனி கிளைச்சிறைகள் 7 மற்றும் 113 கிளைச்சிறைகளுக்கு எளிதில் எடுத்துச் செல்லக்கூடிய நவீன தீயணைப்பு கருவிகள் வழங்குதல்	13.34
5.	சென்னை, பாளையங்கோட்டை மத்திய சிறைகளுக்கு பணியாளர் ஊர்தியும், திருச்சி, கோவை, மதுரை மற்றும் பாளையங்கோட்டை மத்திய சிறைகளுக்கு 4 மோட்டார் சைக்கிள்களும், திருச்சி மத்திய சிறைக்கு	15.00

ஒரு அவசர சிகிச்சை ஊர்தியும் வழங்குதல்
---------------------------------------

41. 2007-2008ம் ஆண்டிற்கு ரூ.137.84 இலட்சம் மதிப்பீட்டுச் செலவில் 12 புதிய திட்டங்களுக்கு ஒப்புதல் அளிக்கப்பட்டுள்ளது. இவற்றில் பின்வரும் முக்கிய திட்டங்களும் அடங்கும்.

தொடர் எண்.	திட்டப்பணிகளின் விவரம்	மொத்தச் செலவு (ரூபாய் லட்சத்தில்)
1.	வேலூர் மாவட்டம், அடுக்கம்பாறை, வேலூர் அரசு மருத்துவக் கல்லூரி மருத்துவமனையில் கைதிகளுக்கென 20 படுக்கைகள் கொண்ட மருத்துவப் பிரிவு கட்டுதல்	30.87
2.	புழல் மத்திய சிறை-1, புழல் மத்திய சிறை-2 மற்றும் புழல் பெண்கள் தனிச் சிறை மருத்துவமனையில் உள்ள கைதிகள் பயன்படுத்த தேவையான கட்டில், மெத்தை, தலையணைகள், படுக்கை விரிப்புகள் மற்றும் போர்வைகள் வாங்கி வழங்குதல்	10.62
3.	திண்டுக்கல் மற்றும் நாகர்கோயில் மாவட்ட சிறைகளுக்குத் தேவையான சிவில் பண்டகப் பொருட்கள், அறைகலன்கள், மருத்துவ சாதனங்கள், அவசர சிகிச்சை ஊர்திகள் மற்றும் சமையல் பாத்திரங்கள் வாங்கி வழங்குதல்	30.26
4.	ஆறு மாவட்டச் சிறைகள் மற்றும் 6 தனிச் கிளைச் சிறைகளுக்கு தேவையான கணினி, பிரிண்டர் மற்றும் டி.பி.எஸ் கருவிகள் வாங்கி வழங்குதல்	5.40
5.	வேலூர், பெண்களுக்கான தனிச் சிறையில் தற்போதுள்ள பழைய மற்றும் பயன்பாட்டுப்போன அவசர சிகிச்சை ஊர்திக்கு பதிலாக துணைக் கருவிகளுடன் கூடிய புதிய அவசர சிகிச்சை ஊர்திகள் வழங்குதல்	6.50
6.	கோவை மத்திய சிறையில் தற்போதுள்ள பழைய மற்றும் பழுதுற்ற டிராக்டருக்கு பதிலாக புதிய டிராக்டர் வாங்கி வழங்குதல்	5.05
7.	மதுரை மத்திய சிறையின் உற்பத்தி பிரிவில் தற்போதுள்ள பழைய மற்றும் பழுதுற்ற லாரிக்கு பதிலாக புதிய லாரி வாங்கி	8.25

	வழங்குதல்	
8	புழல், மத்திய சிறை-1, 2 மற்றும் பெண்களுக்கான தனிச் சிறைக்கு தேவையான இரண்டு ஜீப்கள், இரண்டு அவசர சிகிச்சை ஊர்திகள் மற்றும் ஒரு டிப்பர் லாரி வாங்கி வழங்குதல்	30.10
9	சென்னையில் உள்ள தலைமை நன்னடத்தை கண்காணிப்பாளர் அலுவலகத்திற்கு மகேந்திரா போலேரோ ஜீப் ஒன்று வாங்கி வழங்குதல்	5.00

## XII. முடிவுரை

42. சிறைத்துறையின் சீரிய நிருவாகத்திற்கு அரசு உரிய முன்னுரிமை அளித்து வருகிறது. சிறைவாசிகளின் நலன், சிறைப் பணியாளர்களின் நலன், அடிப்படை கட்டமைப்பு வசதிகள், சிறைகளின் பாதுகாப்பு, சுகாதார வசதி, மனித உரிமைகளை பேணுதல் போன்றவற்றை மேம்படுத்திட உரிய நடவடிக்கைகள் எடுக்கப்பட்டு வருகின்றன. சிறைவாசிகளின் தேவைகள் எப்போதும் கவனத்தில் கொள்ளப்படுகிறது. சிறை சீர்திருத்தம் குறித்த பல்வேறு குழுக்களின் பரிந்துரைகள் நடைமுறைப்படுத்தப்பட்டுள்ளன. மாவட்ட சிறைகள் அமைத்தல் என்ற புதிய கோட்பாடு இம்மாநிலத்தில் முதல் முறையாக செயல்படுத்தப்பட்டுள்ளது. பெண் கைதிகளுக்கு மட்டும் 10 கிளைச்சிறைகள் மற்றும் 3 தனிக் கிளைச்சிறைகள் தோற்றுவிக்கப் பட்டுள்ளன. இது நாட்டிலேயே முன்னோடி நடவடிக்கையாகும். தமிழ்நாட்டில் உள்ள சிறைகள் அனைத்தும், அரசின் முழுமையான ஆதரவுடன் எண்ணத்தாலும் எழுத்தாலும் சீர்திருத்த நிலையங்களாக அமையவும், கைதிகளின் மனித உரிமைகளை முறையாக செயல் படுத்தவும் இத்துறை சாத்தியமான அனைத்து நடவடிக்கைகளையும் எடுத்து வருகிறது.

இ. பெரியசாமி,  
வருவாய் மற்றும் சிறைத்துறை அமைச்சர்